

## ƏLİYEV EHTİRAM İSRAYIL OĞLU



Əliyev Ehtiram İsrayıl oğlu 1972-ci il avqustun 1-də Ucar rayonunun Qazyan kəndində dünyaya gəlmişdir. 1987-ci ildə burada səkkizinci sinfi bitirdikdən sonra Bakı Maşınqayırma Texnikumuna daxil olmuşdur. O, 1992-ci ildə texnikumu bitirmiş və Azərbaycan Silahlı Qüvvələrin sıralarına çağırılmışdır. E.Əliyevin xidmət etdiyi hərbi hissəni Naxçıvan MR-na göndərmişdilər. O, Sədərəkə, Batabat yaylağında erməni silahlı birləşmələrinə qarşı aparılan döyüş əməliyyatlarında yaxından iştirak edirdi. O vaxtlar Naxçıvanın sərhəd bölgələrində olduğu kimi Dağlıq Qarabağda da erməni işğalına qarşı mübarizə gündən-günə şiddətlənirdi. Elə buna görə də E.Əliyevin xidmət etdiyi hərbi hissə 1993-cü ilin iyul ayında Ağdama göndərildi. O, Ağdam, Füzuli, Cəbrayıl, Tərtər rayonlarında aparılan hərbi əməliyyatlarda əsl rəşadət

göstərdi. 1993-cü il avqustun 23-də düşmən ağır texnika ilə Füzuli rayonunun Əhmədbəyli kəndinə hücumu keçir. Əsas strateji yüksəkliklər düşmənin əlində olsa da, ordumuz əzmlə döyüşür, erməni yaraqlılarını geri çəkilməyə məcbur edirdi. Bu uğurlu əməliyyat bir neçə kəndin geri alınması ilə yadda qaldı. 1994-cü il yanvar ayının 5-də ordumuz əlavə qüvvə alaraq yenidən hücumu keçir və düşməni 45 km geriye oturdur. Bu döyüşdə E.Əliyev yaralanır. Qısa müddət müalicə olunduqdan sonra yenidən döyüş dostlarının yanına qayıdır. 20 aprel 1994-cü ildə hərbi hissəni Tərtər bölgəsinə göndərildilər. Burada da E.Əliyev xüsusi rəşadət göstərmişdir. Azərbaycan Respublikası prezidentinin 4 aprel 1995-ci il tarixli 307 sayılı fərmanı ilə Əliyev Ehtiram İsrayıl oğluna "Azərbaycanın Milli Qəhrəmanı" adı verilmişdir. E.Əliyev 1996-cı ilin avqust ayında ordudan tərxis olundu. 1997-1998-ci illərdə Bakının Sabunçu rayon Polis İdarəsində işlədi. 2000-ci ildə "Təfəkkür" Universitetinə daxil olub. O, əvvəlcə Beynəlxalq və Şəhərlərarası Avtovağzalda sərnişindaşımanın rəis müavini, hazırda isə həmin şöbənin rəisi vəzifəsində öz işini şərəflə davam etdirir. Ailəlidir. 3 övlad atasıdır.